

Hadyslar

Category: Goşgular, Kitapcy
написано kitapcy | 24 января, 2025
Hadyslar HADYSLAR

Bu nähili hezil, ýaradan Jepbar,
Bir salym oturmak öz eneň bilen.
«0 ýerden gelen ýok» diýen bir gep bar,
Bu nädogry. Ene – jennetden gelen.

* * *

Bir Alladan başga başyňyz egmäň,
Bu mukaddes däpdir öňden-ahyra.
Hak dogasyn alan dört kişä degmäň,
Alyma, Lukmana, Pire, Şahyra.

* * *

Isleseň sen at-abraýy, ýol-ýoda,
Namazlyk saýyp bas basan ýeriňi.
Edep altyn ymaratdan zyýada –
Ol nurdan äberer islegleriňi.

* * *

Öýdäki metjitler ata diýeniň,
Sygynyp, üýşenip açgyn işigin.
Ismi haka ýeter ata söýeniň
Iki dünýä tapar ondan gelşigin.

* * *

Kim oturyp, kimler turar gaşyndan,
Bildiribem durmaz artyp-kemelip.
Dostuň çekilmesin saçak başyndan,
Çemçe-tabak ýaly döwlop-könelip.

* * *

Boş golçadan dänme, dolusyn isläp,
Özüňçe bol-borsuň köplere tälim:
Seniň sabyr bilen boşuňy besläp,
Kanagatly ýörşüň bolanda mälim.

* * *

El galdyryp göge dikmegin gözi,
Ýeriň derdin özüň ýeňlet, özüň çek.
Kalbyňda ýok bolsa Allanyň özi,
Alaç ýokdur dadyň oňa ýetirjek.

* * *

Hemmämizem bir Hudaýyň perzendi,
Berjaý etmeli biz Onuň erkini.
Hudaýyň islegi – her şäher-kendi,
Söýgä badap, bagtly etmek her kimi.

Kakabaý YLYASOW. Goşgular